



Marija Adeodata Pisani o.s.b.

Soru Benedittina

(29 ta' Diċembru 1806 - 25 ta' Frar 1855)

Kitba ta' Mario Coleiro

Marija Adeodata Pisani twieldet f'Napli fid-29 ta' Diċembru 1806, u nġhatat l-isem ta' Marija Tereza. Il-ġenituri tagħha kienu l-Baruni Benedetto Pisani Mompalao Cuschieri, Malti, u Vincenza Carrano minn Napli. Missierha kellu l-vizzji tax-xorb u mhux kollox deher ward u żahar bejn l-omm u l-missier tant li dawn kellhom jisseparaw meta Marija Tereza kienet ghadha tarbija. Minhabba f'hekk spiċċat titrabba minn nannitha, omm missierha, Elizabetta Mamo Mompalao Cuschieri li żerghet fiha twemmin reliġjuż sod. Din rabbietha sakemm Marija Tereza ghalqet għaxar snin għax nannitha mietet. Minhabba f'hekk Marija Tereza ntbaghtet f'kullegġ tal-bniet f'Napli sakemm ghalqet 17-il sena.

Milli jidher missierha kellu xi inkwiet u nstab hati talli kien imdahhal f'rewwixta kontra r-re. Ġie kkundannat għall-mewt, iżda billi kien ċittadin Inġliż, kien deportat lejn Malta. Ta' 19-il sena hi giet Malta għal kollox flimkien ma' ommha u marru joqoghdu r-Rabat. Ommha kemm-il darba ppruvat issibilha għarus biex tizzewweġ, iżda hi qatt ma riedet. Kienet xebba miġbura ġewwa darha, barra qatt ma fittxitu hliet biex tmur il-knisja. Ma' missierha ltaqgħet bosta drabi u dejjem gābitlu rispettt. Hafa kienu jammiraw il-hajja eżemplari tagħha għax ċerta qdusija ġa kienet tidher fiha.

Marija Tereza kienet issib il-għaxxa tagħha titlob fil-Knisja ta' San Mark li l-Agostinjani għandhom fir-Rabat. Kien proprju f'din il-knisja quddiem ix-xbiha tal-Madonna tal-Parir it-Tajjeb, li hasset is-sejha li tidhol soru.

Ommha ma hadiġx gost b'din id-deċiżjoni ta' bintha u għalhekk ġeġhlitha tistenna sena biex tkun żgura mill-pass li kienet se tiehu. Marija Tereza baqgħet deċiża u dahlet fil-monasteru klawstrali ta' San Pietru fl-Imdina. Fil-monasteru sabet hajja ta' talb, xogħol, silenzju u ubbidjenza. Hawn inġhatat l-isem ta' Marija Adeodata. Fit-8 ta' Marzu 1830 hi għamlet il-professjoni reliġjuża u b'hekk ċaħdet id-dritt għall-eredità. F'dan iż-żmien hi nġhatat diversi karigi fosthom dik ta' Badessa. F'din l-oghla kariga f'monasteru hi saħhet ir-riforma dwar il-hajja komunitarja b'aktar osservanza lejn ir-regoli monestiċi. Dan il-pass ma nġhoġobx mis-sorijiet kollha. Kariga ohra ta' ċerta responsabilità kienet dik ta' majjistra tan-novizzi. Hawn hi heġġet lin-novizzi fl-osservanza stretta tar-regola u fit-talb.

Adeodata mietet minhabba mard tal-qalb fil-25 ta' Frar 1855, fl-età ta' 48 sena. Dakinhar li mietet hija niżlet għall-ewkaristija fil-kappella tal-kunvent. Dan għamlitu kontra l-parir tat-tabib wara li bi tbatija tellghuha f'kamritha u mietet f'sodditha thaddan il-kurċifiss. Hija ndifnet fil-knisja tal-monasteru stess. In-nies mill-ewwel żammewha bhala qaddisa u hafna sqarru li kellhom fejqan mirakoluż meta rrikorrew għall-interċessjoni tagħha.